



श्रीगुरवे नमः

गणेशस्तवराजः ॥



प्रकाशकः

ईश्वर आश्रम ट्रस्ट

श्रीनगर - काश्मीर ।

ॐ नमः शिवाय ॥

अथ श्री गणेशस्तवराजः ॥

ॐ विघ्नेशो नः स पायाद्विहृतिषु जलधि
पुष्कराग्रेण पीत्वा यस्मिन्नुद्धृत्य हस्तं
वमति तदऽखिलं दृश्यते व्योम्नि देवैः ।
क्वाप्यम्भः क्वापि विष्णुः क्वचन कमलभूः
क्वाप्यऽनन्तः क्वच श्रीः क्वाप्यीर्बः क्वपि शैलः
क्वचन मणिगणः क्वापि नक्रादिसत्त्वाः ॥
निर्विघ्नविश्वनिर्माणसिद्धये यदनुग्रहम् ।
मन्ये स वद्रे धातापि तस्मै विघ्नजिते नमः ॥
सर्गारम्भेऽप्यजाताय बीजरूपेण तिष्ठते ।
धात्रा कृतप्रणामाय गणाधिपतये नमः ॥
गणेशाय नमः प्रह्ववाञ्छिताम्बुजभानवे ।
सितदंष्ट्रांकुरस्फीतविघ्नौघतिमिरेन्दवे ॥
प्रणमाम्यजमीशानं योगशास्त्रविशारदम् ।
निःशेषगणवृन्दस्य नायकं सुविनायकम् ॥

“ श्री ब्रह्मोवाच ”

भगवञ्छ्रोतुमिच्छामि विस्तरेण यथायथम् ।
स्तवराजस्य माहात्म्यं स्वरूपं च विशेषतः ॥

“ श्रीनिन्दिकेश्वर उवाच ”

स्तवराजस्य माहात्म्यं प्रवक्ष्यामि समासतः ।
शृणुस्वावहितो भूत्वा सर्वसिद्धिकरं परम् ॥
कर्मणा मनसा वाचा ये प्रपन्ना विनायकम् ।
ते तरन्ति महाघोरं संसारं कामवजिताः ॥

सकृच्च जप्त्वा स्तवराजमुत्तमं

तरत्यशेषं भवपाशपञ्जरम् ।

विमुच्यते संसृतिसागरान्नरो

विभूतिमाप्नोति सुरैः सुदुर्लभाम् ॥

यत्फलं लभते जप्त्वा स्वरूपं चापि यादृशम् ।

यः प्रातरुत्थितो विद्वान्ब्राह्मो वापि महूर्तके ॥

विषुवायनकालेषु पुण्ये वा समयान्तरे ॥

सर्वदा वा जपञ्जन्तुः स्तवराजं स्तवोत्तमम् ।

यत्फलं लभते मर्त्यः तच्छृणुष्व चतुर्मुख ॥

गङ्गाप्रवाहवत्तस्य वाग्विभूतिविजृम्भते ।

बृहस्पतिसमो बुद्ध्या पुरन्दरसमः श्रिया ।

तेजसादित्यसङ्काशो भार्गवेण समो नये ॥

धनदेन समो दाने तथा वित्तपरिग्रहे ।

धर्मराजसमो न्याये शिवभक्तो मया समः ॥

प्रतापे वह्निःसंकाशः प्रसादे शशिना समः ।
 बलेन मरुता तुल्यो भवता ब्रह्मवर्चसे ॥
 सर्वतत्त्वार्थविज्ञाने मयापि समतां व्रजेत् ।
 एवमेतत्त्रिसन्ध्यं वै जपन्स्तवमनुत्तमम् ॥
 सर्वान्कामान्नरः प्राप्य भुक्त्वा भोगान्यथेप्सितान् ।
 सशरीरः सुरेन्द्रस्य पदं न्यस्यति मूर्धनि ॥
 प्राप्याष्टगुणमैश्वर्यं भुक्त्वा भोगान्सुपुष्कलान् ।
 अक्षयो वीतशोकश्च निरातङ्को निरामयः ॥
 जरामरणनिर्मुक्तो वेदशास्त्रार्थकोविदः ।
 सिद्धचारणगन्धर्वदेवविद्याधरादिभिः ॥
 संस्तूयमानो मुनिभिः शंस्यमानो दिनेदिने ।
 विचरत्यङ्खिलांल्लोकान्बन्धुवर्गः समं नरः ॥
 एवं चिराय निर्वाह्य देवस्यानुचरो भवेत् ।
 स्तवराजं सकृज्जप्त्वा मुच्यते सर्वकिल्बिषैः ॥
 सर्वसिद्धिमवाप्नोति पुनात्यासप्तमं कुलम् ।
 नाशयेद्विघ्नसंघातांस्तेन वैनायकं स्मृतम् ॥
 स्तवराजमनुस्मरञ्जपन्हृदयाग्रे विलिखन्पठन्नपि ।
 स सुरासुरसिद्धचारणैर्मुनिभिः प्रत्यहमेव पूज्यते ॥
 तरति च भवचक्रं सर्वमोहं निहन्ति

क्षिपति च परवादं मान्यते बन्धुवर्गः ।

अखिलमपि च लोकं क्षेमतामाशु नीत्वा

व्रजति यतिभिरोड्यं शाश्वतं धाम मर्त्यः ॥

यो जपति स्तवराजमशोकः

क्षेमतमं पदमेति मनुष्यः ।

चारणसिद्धसुरैरभिवन्द्यो

याति पदं परमं स विमुक्तः ॥

जपेद्यः स्तवराजाख्यमिमं प्रातः स्तवोत्तमम् ।

तस्यापचारं क्षमते सर्वदेव विनायकः ॥

सर्वान्निहन्ति वै विघ्नान्विपदश्च समन्ततः ।

अशेषाभिर्गणाध्यक्षः सम्पन्नैरभिषिञ्चति ॥

अस्य च प्रणता लक्ष्मीः कटाक्षानुविधायिनी ।

किं करोमीति वै भीत्या पुरस्तादेव तिष्ठति ॥

तस्मान्निःश्रेयसं गन्तुमतिभक्त्या विचक्षणः ।

स्तवराजं जपेज्जन्तुर्धर्मकामार्थसिद्धये ॥

आधिव्याध्यस्त्रशस्त्राग्नितमःपङ्कार्णवादिषु ।

भयेष्वन्येषु चाप्येतत्स्मरन्मुक्तो भवेन्नरः ॥

स्तवराजं सकृज्जत्पवा मार्गं गच्छति मानवः ।

न जातु जायते तस्य चौरव्याघ्रादिभिर्भयम् ॥

यथा वरिष्ठो देवानामशेषाणां विनायकः ।

तथा स्तवो वरिष्ठोयं स्तवानां शम्भुभाविनः ॥

अवतीर्णो यदा देवो विघ्नराजो विनायकः ।
तदा लोकोपकारार्थं प्रोक्तोऽयं शम्भुना स्वयम् ॥
विनायकप्रियकरो देवस्य हृदयङ्गमः ।
जप्यः स्तवोऽयं यत्नेन धर्मकामार्थसिद्धये ॥



“अस्य श्रीमहागणपतिस्तवराजमंत्रस्य
श्री ईश्वर ऋषिः, नानावृत्तानि छन्दांसि
विनायको देवता तत्पुरुष इति बीजं
एकदन्त इति शक्तिः वक्रतुण्ड इति
कीलकं आत्मनो वाङ्मनःकायोपाजित-
पापनिवारणार्थं सर्वविघ्ननिवारणार्थं
धर्मकामार्थसिद्ध्यर्थं पाठे विनियोगः”



ध्यानं ,,

जेतुं यस्त्रिपुरं हरेण हरिणा व्याजाद्वलेर्बन्धने
स्रष्टुं वारिरुहोद्भवेन विधिना शेषेण धतुं धराम् ।
पार्वत्या महिषासुरप्रमथने सिद्धाधिपैर्मुक्तये
ध्यातः पञ्चशरेण लोकविजये पायात्स नागाननः ॥



“ श्रीईश्वर उवाच ”

ॐकारममृतं ब्रह्म शिवमक्षरमव्ययम् ।
यमामनन्ति वेदेषु तं प्रपद्ये विनायकम् ॥
यतः प्रवृत्तिर्जगतां यः साक्षी हृदयस्थितः ।
आधारभूतो विश्वस्य तं प्रपद्ये विनायकम् ॥
यस्य प्रसादाच्छक्राद्याः प्राणन्ति निमिषन्ति च ।
प्रवर्तकं तं लोकानां प्रणमामि विनायकम् ॥
शिखाग्रे द्वादशाङ्गुल्ये स्थितं सूक्ष्मतनुं विभुम् ।
युञ्जन्ति यं मरीच्याद्यास्तं नमामि गणाधिपम् ॥
लीलया लोकरक्षार्थं द्विधाभूतो महेश्वरः ।
यः स्वयं जगतः साक्षी तं वन्दे द्विरदाननम् ॥
विघ्नेश्वरं विधातारं धातारं जगतामपि ।
प्रणमामि गणाध्यक्षं प्रणतार्तिविनाशनम् ॥
उत्सङ्गतल्पे यो देव्या भवान्याः क्रीडते विभु ।
बालो हरन्मनस्तस्यास्तं प्रपद्ये विनायकम् ॥
विधाय भूषणैश्चित्रैर्वेशकर्म मनोरमम् ।
यं हृष्टा पश्यतीशानी तं प्रपद्ये विनायकम् ॥
लीलया यः सृजंल्लोकान्भिन्दन्नपि मुहुर्मुहुः ।
संक्रीडते महासत्वस्तं नतोस्मि गणाधिपम् ॥

सिन्दूरितमहाकुम्भस्तुङ्गदन्तः सुभंरवः ।
 भिनत्ति दैत्यकरिणस्तं वन्दे द्विरदाननम् ॥
 यस्य मूर्ति व्रजन्त्याशु मदामोदानुषङ्गिणः ।
 भ्रमरास्तीव्रसंरावास्तं नमामि विनायकम् ॥
 गम्भीरभीमनिनदं श्रुत्वा यद्बृंहितं क्षणात् ।
 पतन्त्यसुरनागेन्द्रास्तं वन्दे द्विरदाननम् ॥
 यो भिनत्ति गिरीन्सर्वान्घोरनिर्घातभंरवः ।
 रवैः सन्त्रासजननेस्तं वन्दे द्विरदाननम् ॥
 लीलया प्रहता येन पादाभ्यां धरणी क्षणात् ।
 संशीर्यते सशंलीघा तं वन्दे चण्डविक्रमम् ॥
 यत्कराताडनैर्भिन्नमम्भः शतसहस्रधा ।
 विशीर्यते समुद्राणां तं नतोस्मि गणाधिपम् ॥
 विमुखा यत्र दृश्यन्ते भ्रष्टवीर्याः पदच्युताः ।
 निष्प्रभा विबुधाः सद्यस्तं प्रपद्ये विनायकम् ॥
 यद्भ्रू प्रणिहितां लक्ष्मीं लभन्ते वासवादयः ।
 स्वतन्त्रमेकं नेतारं विघ्नराजं नमाम्यहम् ॥
 यत्पादपांसुनिचयं विश्राणा मणिमौलिषु ।
 अमरा बहु मन्यन्ते तं नतोस्मि गणाधिपम् ॥
 वेदान्तगीतं पुरुषं वरेण्यमभयप्रदम् ।
 हिरण्यपुरान्तःस्थं तमस्मि शरणं गतः ॥

चित्सुधानन्दसन्मात्रं परानन्दस्वरूपिणम् ।
 निष्कलं निर्मलं साक्षाद्विनायकमुपैमि तम् ॥
 अनपायं च सद्भूतं भूतिदं भूतिवर्धनम् ।
 नमामि सत्यंविज्ञानमनन्तं ब्रह्मरूपिणम् ॥
 अनाद्यन्तं महादेवप्रियपुत्रं मनोरमम् ।
 द्विपाननं विभुं साक्षादात्मानं तं नमाम्यहम् ॥
 विश्वामरेश्वरैर्वन्द्यमाधारं जगतामपि ।
 प्रणमामि गणाध्यक्षं प्रणताज्ञानमोचनम् ॥
 शिखाग्रे द्वादशाङ्गुल्ये स्थितं स्फटिकसन्निभम् ।
 गोक्षीरधवलाकारं प्रणमामि गजाननम् ॥
 अनाधारं नवाधारमनन्ताधारसंस्थितम् ।
 धातारं च विधातारं तमस्मि शरणं गतः ॥
 अनन्तदृष्टिं लोकादिमनन्तं विद्रुमप्रभम् ।
 अप्रतर्क्यमनिर्देश्यं निरालम्बं नमाम्यहम् ॥
 भूतालयं जगद्योनिमणीयांसमणोरपि ।
 स्वसंवेद्यमसंवेद्यं वेद्यावेद्यं नमाम्यहम् ॥
 प्रमाणप्रत्ययातीतं हंसमव्यक्तलक्षणम् ।
 अनाविलमनाकारं तमस्मि शरणं गतः ॥
 विश्वाकारमनाकारं विश्वावासमनामयम् ।
 सकलं निष्कलं नित्यं नित्यानित्यं नमाम्यहम् ॥

संसारवैद्यं सर्वज्ञं सर्वभेषजभेषजम् ।
आत्मानं सदसत्व्यक्तं धातारं प्रणमाम्यहम् ॥
भ्रूमध्ये संस्थितं देवं नाभिमध्ये प्रतिष्ठितम् ।
हृन्मध्ये दीपवत्संस्थं वन्दे सर्वस्य मध्यगम् ॥
हृत्पुण्डरीकनिलयं सूर्यमण्डलनिष्ठितम् ।
तारकान्तरसंस्थानं तारकं तं नमाम्यहम् ॥
तेजस्विनं विकर्तारं सर्वकारणकारणम् ।
भक्तिगम्यमहं वन्दे प्रणवप्रतिपादितम् ॥
अन्तर्योगरतैर्युक्तैः कल्पितैः स्वस्तिकासनैः ।
बद्धं हृत्कर्णिकामध्ये ध्यानगम्यं नमाम्यहम् ॥
ध्येयं दुर्ज्ञेयमद्वैतं त्रयीसारं त्रिलोचनम् ।
आत्मानं त्रिपुराररातेः प्रियसूनुं नमाम्यहम् ॥
स्कन्दप्रियं स्कन्दगुरुं स्कन्दस्याग्रजमेव च ।
स्कन्देन सहितं शश्वन्नमामि स्कन्दवत्सलम् ॥
नमस्ते विघ्नराजाय भक्तविघ्नविनाशिने ।
विघ्नाध्यक्षाय विघ्नानां निहन्त्रे विश्वचक्षुषे ॥
विघ्नदात्रेऽप्यभक्तानां भक्तानां विघ्नहारिणे ।
विघ्नेश्वराय वीराय विघ्नेशाय नमोनमः ॥
कुलाद्रिमेरुकैलासशिखराणां प्रभेदिने ।
दन्तभिन्नाभ्रमालाय करिराजाय ते नमः ॥

किरीटिने कुण्डलिने मालिने हारिणे तथा ।
 नमो मौञ्जीसनाथाय जटिने ब्रह्मचारिणे ॥
 डिण्डिमुण्डाय चण्डाय कमण्डलुधराय च ।
 दण्डिने चैव मुण्डाय नमोऽध्ययनशीलिने ॥
 वेदाध्ययनयुक्ताय सामगानपराय च ।
 त्र्यक्षाय च वरिष्ठाय नमश्चन्द्रशिखण्डिने ॥
 कपर्दिने करालाय शंकरप्रियसूनवे ।
 सुताय हैमवत्याश्च हर्त्रे च सुरविद्विषाम् ॥
 ऐरावणादिभिर्दिव्यैर्दिग्गजैः संस्तुताय च ।
 स्वबृंहितपरित्रस्तर्नमस्ते मुक्तिहेतवे ॥
 कूष्माण्डगणनाथाय गणानां पतये नमः ।
 वज्रिणाराधितायैव वज्रिवज्रनिवारिणे ॥
 पूष्णो दन्तभिदे साक्षान्मरुतां भीषणाय च ।
 ब्रह्मणश्च शिरोहर्त्रे विवस्वद्वन्धनाय च ॥
 अग्नेश्चैव सरस्वत्या इन्द्रस्य च बलच्छिदे ।
 भैरवाय सुभीमाय भयानकरवाय च ॥
 विभीषणाय भीष्माय नागाभरणधारिणे ।
 प्रमत्ताय प्रचण्डाय वक्रतुण्डाय ते नमः ॥
 हेरम्बाय नमस्तुभ्यं प्रलम्बजठराय च ।
 आखुवाहाय देवाय चैकदन्ताय ते नमः ॥

शूर्पकर्णाय शूराय परश्वधधराय च ।
 सृणिहस्ताय धीराय नमः पाशासिपाणये ॥
 धारणाय नमस्तुभ्यं धारणाभिरताय च ।
 धारणाभ्यासयुक्तानां पुरस्तात्संस्तुताय च ॥
 प्रत्याहाराय वै तुभ्यं प्रत्याहाररताय च ।
 प्रत्याहाररतानां च प्रत्याहारस्थितात्मने ॥
 विघ्नाध्यक्षाय दक्षाय लोकाध्यक्षाय धीमते ।
 भूताध्यक्षाय भव्याय गणाध्यक्षाय ते नमः ॥
 योगपीठान्तरस्थाय योगिने योगधारिणे ।
 योगिनां हृदिसंस्थाय योगगम्याय ते नमः ॥
 ध्यानाय ध्यानगम्याय शिवध्यानपराय च ।
 ध्येयानामपि ध्येयाय नमो ध्येयतमाय च ॥
 सप्तपातालपादाय सप्तद्वीपोरुजंघिने ।
 नमो दिग्बाहवे तुभ्यं व्योमदेहाय ते नमः ॥
 सोमसूर्याग्निनेत्राय ब्रह्मविद्यामदाम्भसे ।
 ब्रह्माण्डकुण्डपीठाय सामघोषस्वनाय च ॥
 ज्योतिर्मण्डलपुच्छाय हृदयालानकाय च ।
 ध्यानार्द्रबद्धपादाय पूजाधोरणधारिणे ॥
 सोमार्कबिम्बघण्टाय दिक्करीन्द्रवियोगिने ।
 आकाशसरसो मध्ये क्रीडागहनशालिने ॥

सुमेरुदन्तकोशाय पृथिवीस्थलगाय च ।
 सुघोषाय सुभीमाय सुरकुञ्जरभेदिने ॥
 हेमाद्रिकूटभेत्रे च दंत्यदानवमदिने ।
 गजाकाराय देवाय गजराजाय ते नमः ॥
 ब्रह्मणे ब्रह्मरूपाय ब्रह्मगोत्रेऽव्ययाय च ।
 ब्रह्मघ्ने ब्रह्मणार्यैव ब्रह्मणः प्रियबन्धवे ॥
 यज्ञाय यज्ञगोप्त्रे च यज्ञानां फलदायिने ॥
 यज्ञहर्त्रे यज्ञकर्त्रे सर्वयज्ञमयाय च ।
 सर्वनेत्राधिवासाय सर्वेश्वर्यप्रदायिने ।
 गुहाशयाय गुह्याय योगिने ब्रह्मवादिने ॥१००॥

“ ॐ गंतत्पुरुषाय विद्महे
 वक्रतुण्डाय धीमहि, तन्नो
 दन्ती प्रचोदयात् ” ॥३॥



एकाक्षरपरायैव मायिने ब्रह्मचारिणे ।
 भूतानां भुवनेशानां पतये पापहारिणे ॥
 सर्वारम्भनिहन्त्रे च विमुखानां निजार्चने ।
 नमो नमो गणेशाय विघ्नेशाय नमो नमः ॥
 त्रिपुरं दग्धुकामेन पूजिताय त्रिशूलिना ।
 दयाशील दयाहार दयापर नमोस्तु ते ॥

विनायकाय वै तुभ्यं विकृताय नमो नमः ।
नमस्तुभ्यं जगद्धात्रे नमस्तुभ्यं वियोगिने ॥
नमस्तुभ्यं त्रिनेत्राय त्रिनेत्रप्रियसूनवे ।
सप्तकोटिमहामन्त्रैर्मन्त्रितावयवाय ते ॥
मन्त्राय मन्त्रिणां नित्यं मन्त्राणां फलदायिने ।
लीलया लोकरक्षार्थं विभक्तनिजमूर्तये ॥
स्वयं शिवाय देवाय लोकक्षेमानुपालिने ।
नमो नमः क्षमाभर्त्रे नमः क्षेमतमाय च ॥
दयामयाय देवाय सर्वभूतदयालवे ।
दयाकर दयारूप दयामूर्ते दयापर ॥
दयाप्राप्य दयासार दयाकृतिरतात्मक ।
जगतां तु दयाकर्त्रे सर्वकर्त्रे नमो नमः ॥
नमः कारुण्यदेहाय वीराय शुभदन्तिने ।
भक्तिगम्याय भक्तानां दुःखहर्त्रे नमोस्तु ते ॥
नमः समस्तगीर्वाणवन्दिताङ्घ्रियुगाय ते ।
जगतां तस्थुषां भर्त्रे विघ्नहर्त्रे नमोस्तु ते ॥
नमो नमस्ते गणनायकाय
सुनायकायाखिलनायकाय ।
विनायकायाभयदायकाय
नमः शुभानामुपनायकाय ॥

गणाधिराजाय गणानुशास्त्रे
 गजाधिराजाय गजाननाय ।
 शताननायामितमाननाय
 नमो नमो दंत्यविनाशनाय ॥
 अनामयायामलधीमयाय
 स्वमाययाविष्टजगन्मयाय ।
 अमेयमायाविकसन्मयाय
 नमो नमस्तेस्तु मनोमयाय ॥
 नमस्ते समस्ताधिनाथाधिकर्त्रे
 नमस्ते समस्तोरुविस्तारभाजे ।
 नमस्ते समस्ताधिकायातिभूमने
 नमस्ते पुनर्व्यस्तविन्ध्यस्तधाम्ने ॥
 पात्रे सुराणां प्रमथेश्वराणां
 शास्त्रेऽनुशास्त्रे सचराचरस्य ।
 नेत्रे प्रनेत्रे च शरीरभाजां
 धात्रे वराणां भवते नमोऽस्तु ॥
 नमोस्तु ते विघ्नविनाशकाय
 नमोस्तु ते भक्तभयापहाय ।
 नमोस्तु ते मुक्तमनस्थिताय
 नमश्च भूयो गणनायकाय ॥

अखिलभुवनभर्त्रे सम्पदामेकदात्रे
निखिलतिमिरभेत्रे निष्कलायाव्ययाय ।
प्रणतमनुजगोप्त्रे प्राणिनां त्राणकर्त्रे
सकलविबुधशास्त्रे विश्वनेत्रे नमोऽस्तु ॥

दशनकुलिशभिन्ननिर्गतदिग्गजानां
विलसितशुभदन्तं मौक्तिकैश्चन्द्रगौरैः ।
भवनमुपसरन्तं प्रेक्ष्य गौरी भवन्तं
सुदृढमथ कराभ्यां श्लिष्यते प्रेमनुभ्रा ॥

मृदुनि ललितशीते तल्परङ्गे भवान्याः
शुभविलसितभावां नृत्यलीलां विधाय ।
अचलदुहितुरङ्गादङ्कुमन्यं विसर्पन्-
पितुरुपहरसि त्वं नृत्यहर्षोपहारम् ॥

भुजगवलयितेनोपस्पृशन्पाणिना त्वां
सरभसमथ बाह्वोरन्तराले निवेश्य ।
कलमधुरसुगीतं नृत्तमालोक्यंस्ते
कलमङ्कलतालं चुम्बते हस्तपद्मे ॥

कुवलयशतशीतभ्रूरिकल्हारहृद्यैः
तव मुहुरपि गात्रस्पर्शनैः संप्रहृष्यन् ।
क्षिपति च सुविशाले स्वाङ्कमध्ये भवन्तं
तव मुहुरनुरागान्मूर्ध्नि जिघ्रन्महेशः ॥

बालोऽबालपराक्रमः सुरगर्णः संप्राच्यसेऽहनिशं
 गायन्किपुरुषाङ्गनाविरचितः स्तोत्रैरभिष्टूयसे ।
 हाहाहूहुकतुम्बुरुप्रभृतिभिस्त्वं गीयसे नारद
 स्तोत्रैरद्भुतचेष्टितैः प्रतिदिनं प्रोद्धोषसे
 सामभिः ॥

त्वां नमन्ति सुरसिद्धचारणा-

स्त्वां यजन्ति निखिला द्विजातयः ।

त्वां पठन्ति मुनयः पुराविद-

स्त्वां स्मरन्ति यतयः सनातनाः ॥

परं पुराणं गुणिनं महान्तं

हिरण्यं पुरुषं योगगम्यम् ।

यमामनन्त्यात्मभुवं मनीषिणो

विपश्चितं कविमप्यक्षयं च ॥

गणानान्त्वा गणनाथं सुरेन्द्रं

कविं कवीनामतिमेध्यविग्रहम् ।

ज्येष्ठराजमृषभं केतुमेकमानः

शृण्वन्नूतिभिः सीद शश्वत् ॥

नमो नमो वाङ्मनसातिभूमये

नमो नमो वाङ्मनसंकभूतये ।

नमो नमोनन्तसुखंकदायिने

नमो नमोनन्तसुखंकसिन्धवे ॥

नमो नमः शाश्वतेशान्तिहेतवे
 क्षमादयापूरितचारुचेतसे ।
 गजेन्द्ररूपाय गणेश्वराय ते
 परस्य पंसः प्रथमाय सूनवे ॥
 नमो नमः कारणकारणाय ते
 नमो नमो मङ्गलमङ्गलात्मने ।
 नमो नमो वेदविदां मनीषिणा-
 मुपासनीयाय नमो नमो नमः ॥३॥



“ श्री ईश्वर उवाच ”

वंनायकं स्तवं पुण्यं सर्वपापप्रणाशनम् ।
 चिन्ताशोकप्रशमनमायुरारोग्यवर्धनम् ॥
 नृपाणां सततं रक्षा द्विजानां च विशेषतः ।
 स्तवराज इति ख्यातं सर्वसिद्धिकरं परम् ॥
 यः पठेच्छृणुयाद्वापि सर्वपापैः प्रमुच्यते ।
 रूपं वीर्यं बलं प्रजां यशश्चायुः समन्वितम् ॥
 मनीषां सिद्धिमारोग्यं श्रियमप्यक्षयिष्णुताम् ।
 सर्वलोकाधिपत्यं च सर्वदेवाधिराजताम् ॥
 प्राप्याष्टगुणमंश्वर्यं प्राप्य भूतिं च शाश्वतीम् ।
 उद्धृत्यासप्तमं वंशं दुस्तराद्भ्रुवसागरात् ॥

काञ्चनेन विमानेन शतनामायुतेन च ।
 विचरत्यखिलांल्लोकान्सशरीरो गणाधिपः ॥
 भतिप्रश्च भवेन्मर्त्यः सर्वदेवप्रियः सदा ।
 प्रियो विनायकस्यापि प्रियोस्माकं विशेषतः ॥
 सङ्कल्पसिद्धः सर्वज्ञः सर्वभूतहिते रतः ।
 स्तवराजं जपन्मर्त्यः सुहृद्भिः सह मोदते ॥
 स्तवराजजपासक्तभावयुक्तस्य धीमतः ।
 अस्मिञ्जपन्त्रयेप्यस्ति नासाध्यं न च दुष्करम् ॥
 तस्मात्सर्वप्रयत्नेन स्तवराजं जपेन्नरः ।
 सकृज्जप्त्वा लभेन्मुक्तिं दुःस्वप्नेषु भयेष्वपि ॥
 सर्वं तरति पाष्मानं ब्रह्मभूतो भवेन्नरः ।
 तस्मात्संपूजितो ह्येष धर्मकामार्थसिद्धये ॥

स्तवराजमिमं स्तवोत्तमं

प्रलपंश्चैव पठन्स्मरन्नपि ।

कुरुते शुभकर्म मानवः

शुभमभ्येति शुभानि चाक्षुते ॥

बहुनात्र किमुक्तेन स्तवराजमिमं जपन् ।

सर्वं तद्भ्रूद्रमाद्यौति यद्यदिच्छति शाश्वतम् ॥

स्तवानामप्यशेषाणां वरिष्ठोयं यतः स्तवः ।

स्तवराज इति ख्यातिं सर्वलोकेषु यास्यति ॥

“ श्रीनन्दिकेश्वर उवाच ”

इत्थमेषं स्तवः प्रोक्तः प्रशस्तः शम्भुनास्वयम् ।
सर्वसिद्धिकरो नृणां सर्वाभीष्टफलप्रदः ॥
तस्मादनेन स्तोत्रेण स्तवराजेन मानवः ।
स्तवञ्जपन्स्मरन्वापि कुर्वन्निर्वाणमृच्छति ॥
एवं ते कथितं ह्येतत्क्रमेण परिपृच्छतः ।
विनायकस्य माहात्म्यं प्रतिष्ठाचर्नयोर्विधिः ॥
प्रशंसा ब्रह्मगायत्र्याः कल्पस्तस्याश्च शोभनः ।
उक्तमेतत्परं ब्रह्म किं भूयः श्रोतुमिच्छसि ॥

इति विरचयति स्म त्र्यम्बकः

स्तोत्रमेतद्वरमिभवदनस्य स्वामिनोऽत्यादरेण ।
गुरुवरचरणान्मूर्ध्नि कृत्वा वराज्ञां
पठितमिह वरेण्यं घोरविघ्नौघशान्त्यं ॥

लाक्षासिन्दूरवर्णं सुरवरनमितं

मोदकर्मोदितास्यं

हस्ते दन्तं ददानं दिनकरसदृशं

तेजसोऽग्रं त्रिनेत्रम् ।

दक्षे रत्नाक्षसूत्रं वरपरशुधरं

साखुसिंहासनस्थं

गाङ्गेयं रौद्रमूर्तिं त्रिपुरवधकरं

विघ्नभक्षं नमामि ॥

नमताशेषविघ्नौघवारणं वारणाननम् ।
कारणं सर्वसिद्धीनां दुरितार्णवतारणम् ॥
शंकर जगदम्बिकयोरङ्के पङ्केन खेलन्तम् ।
लम्बोदरमवलम्बे स्तम्भेरमराजचारुमुखम् ॥



इति श्रीभविष्योत्तर उत्तरखण्डे
नन्दिकेश्वरसंवादे गणेशस्तवराजः

संपूर्णः ॥

ठाणेशरतुति

हेमजा सुतं भजे गणेशं ईशनन्दनम् ।

एकदन्त वक्रतुण्ड नागयज्ञसूत्रकम् ।

रक्त गात्र धूम्रनेत्र शुक्ल वस्त्र मण्डितम् ।

कल्पवृक्ष भक्त रक्ष नमोस्तुते गजाननम् ।१।

पाशपाणि चक्रपाणि मूषकादि रोहिणम् ।

अग्निकोटि सूर्यज्योति वज्रकोटि निर्मलम् ।

चित्रभाल भक्तिजाल भालचन्द्र शोभितम् ।२।

कल्पवृक्ष.....

भूतभव्य हव्यकव्य भृगु भागवाचितम् ।

दिव्यवह्नि कालजाल लोकपाल वन्दितम् ।

पूर्णब्रह्म सूर्यवर्ण पुरुषं पुरान्तकम् ।३।

कल्पवृक्ष.....

विश्ववीर्य विश्वसूर्य विश्वकर्म निर्मलम् ।

विश्वहर्ता विश्वकर्ता यत्र तत्र पूजितम् ।

चतुर्मुखं चतुर्भुजं सेवितं चतुर्युगम् ।४।

कल्पवृक्ष.....

ऋद्धि बुद्धि अष्टसिद्धि नवनिधान दायकम् ।

यज्ञकर्म सर्वधर्म सर्ववर्ण अर्चितम् ।

पूत धूम्र दुष्ट मुष्ट दायकम् विनायकम् ।५।

कल्पवृक्ष.....

हर्ष रूप वर्ष रूप पुरुष रूप वन्दितम् ।

शोर्ष कर्ण रक्त वर्ण रक्त चन्दन लेपितम् ।

योग इष्ट योग सृष्ट योग दृष्टिदायकम् ।६।

कल्पवृक्ष.....